

பிரஸார் பாரதி

அகில இந்திய வானொலி, சென்னை - 4

04 04 2026 SATURDAY 6 45 AM

வணக்கம் - மாநில செய்திகள்

தலைப்புச் செய்திகள்

1. புதுச்சேரி சட்டப்பேரவை தேர்தலில் தேசிய ஜனநாயக கூட்டணி அரசை தேர்ந்தெடுக்க மக்கள் முடிவு செய்துவிட்டதாக பிரதமர் திரு. நரேந்திர மோடி கூறியுள்ளார்.
2. பிற மாநிலங்களுக்கு வழிகாட்டும் வகையில் பல்வேறு வளர்ச்சித் திட்டங்களை திமுக அரசு நிறைவேற்றியுள்ளதாக அக்கட்சியின் தலைவர் திரு. மு.க. ஸ்டாலின் தெரிவித்துள்ளார்.
3. திமுக ஆட்சியில், அரிசி, பருப்பு உள்ளிட்ட அத்தியாவசிய பொருட்களின் விலை கடுமையாக உயர்ந்துள்ளதாக அஇஅதிமுக பொதுச்செயலாளர் திரு. எடப்பாடி பழனிசாமி குற்றம் சாட்டியுள்ளார்.
4. தமிழக மக்களின் அடிப்படை பிரச்சினைகள் இன்னும் தீரவில்லை என்று நாம் தமிழர் கட்சியின் தலைமை ஒருங்கிணைப்பாளர் திரு. சீமான் தெரிவித்துள்ளார்.
5. IPL கிரிக்கெட் போட்டியில் பஞ்சாப் அணி, 5 விக்ெட் வித்தியாசத்தில் சென்னை அணியை வென்றது.

>>>><<<<<

புதுச்சேரி சட்டப்பேரவை தேர்தலில் தேசிய ஜனநாயக கூட்டணி அரசை தேர்ந்தெடுக்க மக்கள் முடிவு செய்துவிட்டதாக பிரதமர் திரு. நரேந்திர மோடி கூறியுள்ளார்.

புதுச்சேரியில் நேற்று தீவிர வாக்கு சேகரிப்பில் ஈடுபட்ட பின்னர், தமிழில் வெளியிட்டுள்ள சமூகவலைதளப் பதிவில் அவர் இதனை குறிப்பிட்டுள்ளார்.

சிறந்த புதுச்சேரியை உருவாக்கும் தொலைநோக்குப் பார்வையுடன் தேசிய ஜனநாயக கூட்டணி தொடர்ந்து பணியாற்றும் என்றும் அவர் அதில் தெரிவித்துள்ளார்.

இந்த வாக்கு சேகரிப்பின் போது, சாலையின் இருபுறமும் பெண்களும், இளையோரும் அதிக எண்ணிக்கையில் பங்கேற்றதாக திரு. நரேந்திர மோடி கூறியுள்ளார்.

>>>><<<<<

பிற மாநிலங்களுக்கு வழிகாட்டும் வகையில் பல்வேறு வளர்ச்சித் திட்டங்களை திமுக அரசு நிறைவேற்றியுள்ளதாக அக்கட்சியின் தலைவர் திரு. மு.க. ஸ்டாலின் தெரிவித்துள்ளார்.

திருநெல்வேலி மாவட்டம், பாளையங்கோட்டையில் நேற்று தேர்தல் பிரச்சாரம் மேற்கொண்ட அவர், மாநிலம் முழுவதும் ஏராளமான கோவில்களில் திருப்பணிகள் நடைபெற்றுள்ளதாக கூறினார்.

திருநெல்வேலி மாவட்டத்தில் தாமிரபரணி கூட்டுக் குடிநீர் திட்டம், அம்பாசமுத்திரம் புறவழிச்சாலை, மீனவ கிராமங்களில் தூண்டில் வளைவு அமைக்கும் பணிகள் போன்றவை நடைபெற்றுள்ளதாக அவர் தெரிவித்தார்.

கடந்த ஐந்தாண்டுகளில், பல்வேறு துறைகளில் தமிழகம் முதன்மையான இடத்தை அடைந்திருப்பதாகவும் திரு. மு.க.ஸ்டாலின் கூறினார்.

>>>><<<<

திமுக ஆட்சியில், அரிசி, பருப்பு உள்ளிட்ட அத்தியாவசிய பொருட்களின் விலை கடுமையாக உயர்ந்துள்ளதாக அஇஅதிமுக பொதுச்செயலாளர் திரு. எடப்பாடி பழனிசாமி குற்றம் சாட்டியுள்ளார்.

வேலூர் மாவட்டம், அணைக்கட்டு பகுதியில் நேற்று தேர்தல் பிரச்சாரம் மேற்கொண்ட அவர், விலைவாசி உயர்வை கட்டுப்படுத்த மாநில அரசு தவறிவிட்டதாக கூறினார்.

அஇஅதிமுக ஆட்சியின் போது, விலைவாசி உயர்ந்த போதும், விலை கட்டுப்பாட்டு நிதி என்ற பெயரில் 100 கோடி ரூபாயை ஒதுக்கி, அண்டை மாநிலங்களிலிருந்து உணவுப் பொருட்கள் கொள்முதல் செய்யப்பட்டு, கூட்டுறவு சங்கங்கள் மூலம் மக்களுக்கு வழங்கப்பட்டதாகவும் அவர் தெரிவித்தார்.

கடந்த ஐந்தாண்டுகளில் திமுக அரசு கடன் வாங்கி தான் பல்வேறு பணிகளை மேற்கொண்டதாகவும் திரு. எடப்பாடி பழனிசாமி கூறினார்.

>>>><<<<

தமிழகத்தில் ஆட்சிமாற்றம் நடைபெறுவது உறுதி என்று பாமக தலைவர் டாக்டர் அன்புமணி ராமதாஸ் கூறியுள்ளார்.

காஞ்சிபுரத்தில் நேற்று தேர்தல் பிரச்சாரம் மேற்கொண்ட அவர், பெரிய நகரங்கள் மட்டுமல்லாமல், சிறிய கிராமங்களில் கூட போதைப்பொருட்களின் புழக்கம் அதிகரித்துள்ளதாக குற்றம் சாட்டினார்.

பூரண மதுவிலக்கு என்பது அண்ணாவின் கொள்கை என்றும், ஆனால் அவரது கொள்கைக்கு எதிராக திமுக செயல்பட்டு வருவதாகவும் டாக்டர் அன்புமணி ராமதாஸ் தெரிவித்தார்.

>>>><<<<

தமிழக சட்டப்பேரவை தேர்தலை ஒட்டி, காங்கிரஸ் கட்சி 27 தேர்தல்

பார்வையாளர்களை நியமித்துள்ளது.

இத்தேர்தலில் கட்சியின் வேட்பாளர்களின் வெற்றியை உறுதிப்படுத்தும் வகையில், உள்ளூர் நிர்வாகிகளுடன் ஒருங்கிணைந்து இவர்கள் செயல்படுவார்கள் என்று அக்கட்சியின் பொதுச்செயலாளர் திரு. கே.சி. வேணுகோபால் தெரிவித்துள்ளார்.

>>>><<<<<

தமிழகத்தில் ஐந்தாண்டுகளுக்கு ஒருமுறை ஆட்சி மாறினாலும், மக்களின் அடிப்படை பிரச்சினைகள் தீரவில்லை என்று நாம் தமிழர் கட்சியின் தலைமை ஒருங்கிணைப்பாளர் திரு. சீமான் தெரிவித்துள்ளார்.

நாமக்கல் மாவட்டத்தில் நேற்று தேர்தல் பிரச்சாரம் மேற்கொண்ட அவர், திமுக, அஇஅதிமுக இருகட்சிகளின் ஆட்சிகளும் ஊழலை ஒழிக்க தவறிவிட்டதாக குறை கூறினார்.

இலவச திட்டங்களால் எந்த வளர்ச்சியையும் காண முடியாது என்றும், மாநில அரசின் கடன் சுமைதான் அதிகரிக்கும் என்றும் திரு. சீமான் தெரிவித்தார்.

>>>><<<<<

மதுரை மாநகர காவல் ஆணையராக திரு. அபிஷேக் தீட்சித்

நியமிக்கப்பட்டுள்ளதை ரத்து செய்ய வேண்டும் என்று தேர்தல் ஆணையத்தை

மார்க்சிஸ்ட் கம்யூனிஸ்ட் கட்சி கேட்டுக் கொண்டுள்ளது.

இதுகுறித்து அக்கட்சியின் மாநில செயலாளர் திரு. சண்முகம், தலைமைத் தேர்தல்

அதிகாரிக்கு அனுப்பியுள்ள கடிதத்தில், பல்வேறு குற்றச்சாட்டுகளுக்கு ஆளான திரு.

அபிஷேக் தீட்சித், ஏற்கனவே நிர்வாக ரீதியிலான நடவடிக்கைகளுக்கு உள்ளானவர்

என்று குறிப்பிட்டுள்ளார்.

எனவே, அவரது நியமனத்தை ரத்து செய்து, ஏற்கனவே பணியில் இருந்த திரு.

லோகநாதனை ஆணையராக நீட்டிக்க உத்தரவிட வேண்டும் என்றும் திரு. சண்முகம்

கேட்டுக் கொண்டார்.

>>>><<<<

கோடைகாலத்தில் ஏற்படக்கூடிய நோய்களை தடுக்க மாநில சுகாதாரத்துறை

பொதுமக்களுக்கு பல்வேறு அறிவுறுத்தல்களை வழங்கியுள்ளது.

சின்னம்மை நோய் வராமல் தடுக்க குழந்தைகளுக்கு, தடுப்பூசி செலுத்துமாறும்

பொதுசுகாதாரத்துறை கேட்டுக் கொண்டுள்ளது.

சின்னம்மை ஒருவரிடமிருந்து மற்றொருவருக்கு எளிதில் பரவக்கூடியது

என்பதால், தடுப்பூசி அவசியம் என்று தெரிவிக்கப்பட்டுள்ளது.

இந்த நோய் பொதுவாக லேசான காய்ச்சல், சோர்வு, தளர்ச்சி, பசியின்மை ஆகிய

அறிகுறிகளுடன் தொடங்கும் என்றும், இதன் காரணமாக உடலில் ஏற்படும்

கொப்பளங்கள் ஓரிரு நாட்களில் உடைந்து காய்ந்து விடும் என்று சுகாதாரத்துறை

அதிகாரிகள் தெரிவித்தனர்.

>>>><<<<

சேலம் மாவட்டம் உருவாக்கப்பட்டதன் 235-வது ஆண்டுதினம் இன்று

கொண்டாடப்படுகிறது.

கடந்த 200 ஆண்டுகளில் இம்மாவட்டம், பல்வேறு துறைகளில் குறிப்பிடத்தக்க

வளர்ச்சியை பெற்றுள்ளதாக எமது செய்தியாளர் தெரிவிக்கிறார்.

(வாய்ஸ் பைட் - விஜயகுமார் 58 செகண்ட்ஸ்)

>>>><<<<

இருவரிச் செய்திகள்

அமெரிக்காவின் போர் விமான ஒன்றை சுட்டு வீழ்த்தியதாக ஈரான் தெரிவித்துள்ளது.

>>>><<<<<

ஈரானின் பல்வேறு இடங்களில் நேற்று தாக்குதல் நடத்தப்பட்டதாக இஸ்ரேல் தெரிவித்துள்ளது.

>>>><<<<<

மும்பையில் உள்ள எண்ணெய் மற்றும் இயற்கை எரிவாயு கழகத்திற்கு சொந்தமான எண்ணெய் வயலில் ஏற்பட்ட தீ விபத்தில் ஊழியர்கள் 10 பேர் காயமடைந்தனர்.

>>>><<<<<

தலைநகர் தில்லி உள்ளிட்ட வடஇந்தியாவின் பல்வேறு பகுதிகளில் நேற்றிரவு லேசான நிலஅதிர்வு உணரப்பட்டது.

>>>><<<<<

தருமபுரியில் மண்டல அளவிலான தேர்தல் அலுவலர்களுக்கான பயிற்சி வகுப்பு, மாவட்ட தேர்தல் அலுவலர் திரு. சதிஷ் தலைமையில் நேற்று நடைபெற்றது.

>>>><<<<<

கோடைகால நெரிசலை கருத்தில் கொண்டு, சென்னை சென்ட்ரல் - பெங்களூரு இடையே வரும் 9ஆம் தேதி சிறப்பு ரயில் இயக்கப்படும் என்று தெற்கு ரயில்வே அறிவித்துள்ளது.

>>>><<<<

ரயில்பாதை பராமரிப்புப் பணிகள் காரணமாக, சென்னை கடற்கரை -தாம்பரம் இடையே 5 புறநகர் ரயில்களின் சேவை நாளை ரத்து செய்யப்படுவதாக அறிவிக்கப்பட்டுள்ளது.

>>>><<<<

தூத்துக்குடி மாவட்டம், தென்திருப்பேரை பகுதியில் வாகன சோதனையின் போது, உரிய ஆவணங்களின்றி கொண்டு செல்லப்பட்ட சுமார் மூன்றரை லட்சம் ரூபாய் மதிப்பிலான வெள்ளி நகைகளை, தேர்தல் பறக்கும் படையினர் பறிமுதல் செய்தனர்.

>>>><<<<

மதுரை, திருப்பரங்குன்றம் அருள்மிகு சுப்பிரமணிய சுவாமி திருக்கோவிலின் பங்குனி திருவிழாவின் ஒரு பகுதியாக, முருகப் பெருமானுக்கு பட்டாபிஷேகம் நேற்று கோலாகலமாக நடைபெற்றது.

>>>><<<<<

சென்னையில் நேற்று தேர்தல் பறக்கும் படையினர் மேற்கொண்ட வாகன சோதனையின் போது, உரிய ஆவணங்களின்றி கொண்டு செல்லப்பட்ட 3 லட்சத்து 93 ஆயிரம் ரூபாய் பறிமுதல் செய்யப்பட்டது.

>>>><<<<<

விளையாட்டுச் செய்திகள்

IPL கிரிக்கெட் போட்டியில் பஞ்சாப் அணி, 5 விக்கெட் வித்தியாசத்தில் சென்னை அணியை வென்றது.

முதலில் விளையாடிய சென்னை நிர்ணயிக்கப்பட்ட 20 ஓவரில் 5 விக்கெட் இழப்புக்கு 209 ரன் எடுத்தது.

210 ரன் எடுத்தால் வெற்றி என்ற இலக்கோடு பின்னர் விளையாடிய பஞ்சாப் அணி, 18 புள்ளி நான்கு ஓவரில் 5 விக்கெட் இழப்புக்கு இலக்கை எட்டி வெற்றி பெற்றது.

தில்லியில் இன்று மாலை மணி 3.30-மணிக்கு நடைபெறவுள்ள ஆட்டத்தில் தில்லி அணி - மும்பை அணியையும், இரவு மணி 7.30-க்கு அஹமதாபாத்தில்

நடைபெறவுள்ள மற்றொரு ஆட்டத்தில் குஜராத் அணி - ராஜஸ்தான் அணியையும்

எதிர்கொள்கின்றன.

>>>>end<<<<